



सर्वांगीण विकास में योग की भूमिका

डॉ सुभाषचन्द्र मीणा

सहायकाचार्य (व्याकरण विभाग)

केन्द्रीय संस्कृत विश्वविद्यालय, क. जे. सोमैया परिसर, मुम्बई।

Article Info

Volume 4, Issue 6

Page Number : 165-170

Publication Issue :

November-December-2021

Article History

Received : 15 Nov 2021

Published : 30 Nov 2021

सारांश— सर्वांगीण व्यक्तित्व विकास हेतु योगाभ्यास एक आवश्यक अंग है। आर्यसमाज का नियम है कि समाज का उपकार करना इस समाज का प्रमुख उद्देश्य है।¹²⁶ शारीरिक व्यक्तित्व का विकास बिना शारीरिक या आत्मिक विकास के सम्भव नहीं है। योग द्वारा व्यक्तिगत जीवन की उन्नति को समाज के लिए उपयोगी बनाया जा सकता है अर्थात् व्यक्ति में जितने अच्छे गुण होंगे समाज उतना ही उत्कृष्ट होता जाएगा। आज के युग में जहाँ प्रत्येक व्यक्ति आगे निकलने की होड़ में दौड़ता है वहाँ समाज में घृणा/द्वेष का भाव उतना ही ज्यादा होता है। इन सभी द्वेष भावनाओं से छुटकारा योग ही दिलवा सकता है।

मुख्य शब्द— सर्वांगीण, व्यक्तित्व, विकास, योग, समाज, शारीरिक, आत्मिक, पतंजली।

प्रस्तावना— योग शब्द 'युज्' धातु से बना, जिसका अर्थ होता है जोड़ना। जीवात्मा का परमात्मा से मिल जाना, एक हो जाना ही योग है।

योगाचार्य पतंजली ने सम्पूर्ण योग के रहस्य को अपने योगसूत्र में उपदेशित किया है। चित्त को एक जगह स्थापित करना 'योग' है (योगः चित्तवृत्ति निरोधः)। याज्ञवल्क्य स्मृति में भी कहा गया है – 'अयं तु परमो धर्मो यद्योगेनात्मदर्शनम्'¹ अर्थात् जिस योग साधन द्वारा आत्मदर्शन या ब्रह्मसाक्षात्कार हो वही परधर्म है। अभिज्ञानशाकुन्तलम् में भी स्वस्थ शरीर की कामना के लिए 'किमिव हि मधुराणां मण्डनं नाकृतीनाम्'² अर्थात् सुंदर आकृतियों के लिए कौनसी वस्तु अलंकार नहीं बन जाती, आदि उक्तियों के द्वारा योग का महत्त्व बताया गया है। समाज में 'व्यक्तित्व' शब्द का प्रयोग शारीरिक सौन्दर्य के लिए किया जाता है। कुछ लोग व्यक्ति को अनेक गुणों का समावेश मानते हैं तो कुछ इसे जन्मजात मानते हैं किन्तु निष्कर्षतः कह सकते हैं 'व्यक्तित्व' किसी सीमा में नहीं बंधा है।

मानवीय जीवन की सफलता एवं सार्थकता व्यक्तित्व के विकास पर आधारित होती है । यह निर्विवाद सत्य है कि योग व्यक्तित्व विकास के लिए मानव समक्ष एक महत्त्वपूर्ण साधन के समान है, भगवान श्री कृष्ण ने भी गीता में 'योगः कर्मसु कौशलम्'³ अर्थात् प्रत्येक काम को कुशलता से सम्पन्न करना योग है साथ ही 'समत्वं योग उच्यते'⁴ समता की भावना ही श्रेष्ठ योग है ऐसा भी कहा । अतः योग व्यक्तित्व के सर्वांगीण विकास के लिए एक दिव्य औषधि है । यह मनुष्य के शारीरिक, मानसिक, बौद्धिक, सामाजिक, आध्यात्मिक और भावात्मक आयामों का विकास करता है ।

यह सर्वविदित है कि मनुष्य एक सामाजिक प्राणी है । स्त्री-पुरुष इस समाज रूपी गाड़ी के दो पहिए हैं । इन्हीं पर परिवार एवं समाज आधारित है, इसलिए इनके विकास की भी परमावश्यकता है ।

योग के अष्टांग है – यम-नियम-आसन-प्राणायाम-प्रत्याहार-धारणा-ध्यान एवं समाधि।⁵ इन्हीं पर मनुष्य का सर्वांगीण विकास आधारित है । व्यक्तित्व विकास में शरीर के बाह्य एवं आन्तरिक आयामों का मूल योग ही है । जिस प्रकार अच्छा आहार शरीर को आन्तरिक एवं बाह्य रूप से सुदृढ़ एवं सुन्दर बनाता है उसी प्रकार योग भी मनुष्य को दोनों रूपों से विकास करता है । सामाजिक व्यक्तित्व का विकास योग कि विभिन्न स्तरों से होता है । जैसे – योगशिविर लगाना, सेमिनार, मीडिया के द्वारा योग को प्रसारित करना तथा साहित्य का प्रचार-प्रसार करना इत्यादि । इससे समाज में एक नवीन चेतना का उदय होगा जो व्यक्तित्व के विकास में अहम् भूमिका निभाता है । व्यक्तित्व के धनी व्यक्ति की शक्ति में नैतिकता, नीति में आचार और कर्मों में चित्तन मग्न होता है जो कि व्यक्तित्व विकास की प्रमुख आधारशिला होती है ।

आज आधुनिक समाज में व्यक्ति की आकांक्षाओं और आशाओं को योग के द्वारा समायोजित करने का उत्तरदायित्व बढ़ गया है । समाज महत्वाकांक्षी हो गया, जिससे अनेक समस्याएँ बढ़ रही है । समाज से परमार्थ एवं परोपकार की भावना विलुप्त होती जा रही है और स्वार्थ की भावना उत्पन्न हो रही है । मनुष्य की अव्यवस्थित दिनचर्या समाज में आए दिन नई-नई समस्याएँ पैदा कर रही है। योग द्वारा मनुष्य की भोगवादी प्रवृत्ति को योगवादी तथा त्यागवादी प्रवृत्ति में बदला जा सकता है । इसमें महर्षि पतंजली द्वारा प्रतिपादित अष्टांग योग अति महत्त्वपूर्ण है । यह आधुनिक समाज में एक ज्ञान रूपी ज्योति प्रज्वलित कर सकता है ।⁶ हठयोगमें वर्णित षट्कर्म आसन एवं प्राणायाम हमारे समाज के व्यक्तियों में नैतिक जीवन व स्वास्थ्य रक्षा का भाव जागृत कर उनके व्यक्तित्व को सुदृढ़ एवं सुन्दर बनाता है । जैसे धृति, क्षमा, शौच, इन्द्रियनिग्रह, धी, विद्या, सत्य एवं अक्रोध ।⁷ इनका पालन करने से समाज में जीवन मूल्यों का विकास होता है जो समाज को उन्नति के शिखर पर ले जाता है ।

जब व्यक्ति सभी प्राणियों में एकत्व एवं समत्व की भावना रखता है और वह किसी से शोक, भेदभाव व मोह नहीं रखता है तो ऐसा व्यक्ति सर्वत्रा शुभचिंतक व निर्भय होकर अपने सर्वांगीण व्यक्तित्व को सर्वश्रेष्ठ बना लेता है । जब व्यक्ति जैसा सुना हो, देखा हो व बोला हो तदनुसार ही व्यवहार करता है, वह सत्य कहलाता है ।⁸ शतपथ में कहा भी है कि – जो असत्य एवं भय बोलता है वह अपवित्रा है तथा उसका तेज रूपी व्यक्तित्व गुण स्वतः ही नष्ट हो जाता है जिसके कारण उसका मानसिक बल, वाणी का तेज तथा मुख की कान्ति क्षीण हो जाती है ।⁹ वह व्यक्ति सामाजिक दृष्टि से अपयश की ओर अग्रसर हो जाता है । असत्यवादी व्यक्ति का व्यक्तित्व समाज के लिए कष्टकरी होता है क्योंकि उसकी समस्त घोषणाएँ झूठ का पुलिन्दा बन जाती है । अस्तेय को मनु एवं महर्षि पतंजलि दोनों ही महत्त्व देते हैं । बिना पूछे दूसरे की वस्तु को लेना अस्तेय है ।¹⁰ चोरी की प्रवृत्ति व्यक्ति तथा समाज के लिए घातक है इससे समाज में हिंसात्मक घटनाएँ होती है । ऐसा व्यक्ति हीनदृष्टि से देखा जाता है जिससे व्यक्तित्व की हानि होती है । मन, वचन तथा कर्म से शरीरस्थ वीर्य की रक्षा करना ब्रह्मचर्य है ।¹¹ मुनि इसे इन्द्रियनिग्रह कहते हैं । काम, क्रोध तथा लोभ ये सभी इन्द्रियों के विकार हैं । इन्द्रियनिग्रह/ब्रह्मचर्य के पालन से शारीरिक व मानसिक बल की वृद्धि होती है ।

इससे आत्मविश्वास, प्रसन्नता तथा उत्साह की वृद्धि होती है । समाज में कामोत्तेजक वासनाएँ एवं बलात्कार आदि की घटनाएँ कम होकर स्वस्थ समाज का निर्माण होगा । धन-धान्य तथा भोग अन्तिम है ।¹² समाज की इसी संग्रहवादी प्रवृत्ति ने समाज में अनेक समस्याओं को जन्म दिया है । त्यागपूर्वक भोग की भावना का न होना¹³ ही समाज में विघटन पैदा कर रहा है । अपरिग्रह के पालन से समाज में चोरबाजारी, भ्रष्टाचार एवं घूसखोरी आदि पर अंकुश लग सकता है । पूँजीवाद, समाजवाद तथा साम्यवादके झगड़े समाप्त होकर समाज सुदृढ़ तथा आदर्श बनाता है ।

सामाजिक व्यक्तित्व विकास में अष्टांग योग में वर्णित नियम भी महत्त्वपूर्ण स्थान रखते हैं ।¹⁴ नियम का अभिप्राय उस नैतिक तथा सामाजिक मर्यादा में जीवन यापन करना है जिसके अन्तर्गत तनावमुक्त जीवन व्यतीत किया जा सके और हमारे व्यक्तित्व का निर्माण हो सके । शौच का अर्थ है आन्तरिक बाह्य पवित्रता ।¹⁵ शौच का अर्थ है – मन, बुद्धि तथा अन्तःकरण के वृत्तिरूप राग, द्वेष, काम, क्रोध, लोभ, मोह, घृणा आदि अवगुणों को दया, करुणा, विनयता, क्षमा व मैत्री आदि उत्तम सद्गुणों द्वारा दूर करना । इससे व्यक्ति अपने व्यक्तित्व को शुद्ध करके अपना सामाजिक व्यक्तित्व उन्नत कर सकता है । संतोष नाम 'तुष्टि' का है जिसका शाब्दिक अर्थ है मन, कर्म व वचन से अन्तःकरण में सन्तुष्टि का भाव होना ।¹⁶ प्रत्येक परिस्थिति में हमेशा प्रसन्नचित्त रहना ही सन्तोष है ।¹⁷ महर्षि व्यास कहते हैं कि 'संतोष सभी अमृत का पान करने से तृप्त हुए शान्तचित्त मनुष्य को जो आत्मिक

शांति/सुख मिलता है वह धन की व्याकुलता में भटकने वाले मनुष्य को कभी भी प्राप्त नहीं हो सकता ।¹⁸ सन्तोष मनुष्य के सम्पूर्ण व्यक्तित्व का विकास करता है जिससे मनुष्य दिव्यता एवं महानता को प्राप्त करता है । इससे आनन्दमय कोष भी विकसित होता है ।¹⁹

पौराणिक कथन है कि सोना तपकर ही कुन्दन बनता है । इसी प्रकार जो भी व्यक्ति या समाज जितना कर्तव्य पालन में कष्टों को सहन करता है उतना ही उसका व्यक्तित्व निखरता है क्योंकि तपका अनुष्ठान करने वाले को द्वन्द्व (कष्ट) सहन करने की शक्ति प्राप्त हो जाती है ।²⁰ स्वाध्याय के अनुसार—हमें अपने प्रतिदिन के कार्यों का प्रतिदिन ही निरीक्षण करना चाहिए कि मेरे कौन से कार्य पशुतुल्य हैं तथा कौन से कार्य मानवोचित हैं ।²¹ ऐसा करने से हम अपने व्यक्तित्व का उचित मूल्यांकन करके उसमें आवश्यकतानुसार परिवर्तन कर सकते हैं । व्यक्ति में यदि स्वाध्याय की प्रवृत्ति नहीं रहेगी तो वह अच्छे विचारों से दूर होकर बुरी प्रवृत्तियों में लग जाएगा । इसलिए वेदादि शास्त्रों तथा स्वयं का अध्ययन अत्यावश्यक है ।²² स्वाध्याय के द्वारा मनुष्य चाहे जिस भी वातावरण में भले ही रहे उसमें सद्विचारों का ही उदय होगा । योगभाष्यकार व्यास जी ने लिखा है कि सम्पूर्ण कर्मफलों के सहित समस्त कर्मों को परम गुरु परमेश्वर के निमित्त अर्पित कर देना ईश्वरप्रणिधान है ।²³ ईश्वर प्रणिधान के द्वारा मानसिक एवं सामाजिक व्यक्तित्व को विघटित करने वाले अहंकार एवं संकीर्ण विचारधारा की विराट चेतना में विसर्जन हो जाता है जिससे अहंपरक मानसिक व्यक्तित्व चेतना का स्थान पराचेतना ले लेती है । इस स्थिति में हमारे सामाजिक व्यक्तित्व का गहनतम विकास होता है जिस समाज के व्यक्तियों में स्वार्थ भावना के स्थान पर परमार्थ भावना होगी तो वह समाज दीन—हीन न होकर दिव्य एवं कर्मठ होगा ।

श्री के. एस. वी. रमन 'हम और हमारा समाज' में लिखते हैं कि यद्यपि व्यक्ति को निजी स्वतन्त्रता प्राप्त है किन्तु उसे यह अधिकार प्राप्त नहीं है कि वह दूसरों की स्वतन्त्रता का हनन करें ।²⁴ महर्षि पतञ्जलि ने कहा है कि संसार में सभी प्रकार के लोग रहते हैं । उनमें से हमें किसी के साथ मैत्री तो किसी के साथ ईर्ष्या का भाव रहता है ।²⁵ मनुष्य को सद्भावना का विचार रखना चाहिए ताकि मन व शरीर स्वच्छ एवं निर्मल बन सके जिसका रखना चाहिए । ताकि मन व शरीर स्वच्छ एवं निर्मल बन सके जिसका प्रभाव समाज के अन्य व्यक्तियों पर भी पड़ता है और समाज उन्नति के पथ पर अग्रसर होता है ।

निष्कर्षतः सर्वांगीण व्यक्तित्व विकास हेतु योगाभ्यास एक आवश्यक अंग है । आर्यसमाज का नियम है कि समाज का उपकार करना इस समाज का प्रमुख उद्देश्य है ।²⁶ शारीरिक व्यक्तित्व का विकास बिना शारीरिक या आत्मिक विकास के सम्भव नहीं है । योग द्वारा व्यक्तिगत जीवन की उन्नति

को समाज के लिए उपयोगी बनाया जा सकता है अर्थात् व्यक्ति में जितने अच्छे गुण होंगे समाज उतना ही उत्कृष्ट होता जाएगा । आज के युग में जहाँ प्रत्येक व्यक्ति आगे निकलने की होड़ में दौड़ता है वहाँ समाज में घृणा/द्वेष का भाव उतना ही ज्यादा होता है । इन सभी द्वेष भावनाओं से छुटकारा योग ही दिलवा सकता है । योग के द्वारा समाज में व्याप्त बुराइयों जैसे-चोरी, झूठ, छल-कपट, हिंसा एवं शास्त्र विरुद्ध कार्यों को दूर किया जा सकता है । सबसे महत्वपूर्ण चीज इच्छाएँ होती है । क्योंकि इच्छाएँ कभी भी पूर्ण नहीं हो सकती । एक के पूर्ण होते ही दूसरी स्वतः ही पनप जाती हैं । इस जीवन रूपी शत्रु का शमन व्यक्ति योग के द्वारा ही कर सकता है । समाज का नियम है कि जिसने अपनी इच्छाओं पर काबू पा लिया मानो उसने सम्पूर्ण विश्व / समाज पर अपना आधिपत्य स्थापित कर लिया ।

समाज में सभी प्रकार के व्यक्ति रहते हैं उनमें अविद्या, अस्मिता, राग-द्वेष तथा अभिनिवेशादि पञ्च क्लेश होते हैं । इन पञ्च क्लेशों का मूल कारण अविद्या ही है । योग ही इन सभी के निराकरण का उपाय 'क्रियायोग'²⁷ को बताता है । जब किसी व्यक्ति पर कोई आपत्ति आती है तो वह दुखी हो जाता है तथा वह हिंसात्मक कार्य कर उठता है । यदि मनुष्य तप का कठोरतापूर्वक पालन करेगा वह आने वाले दुखों का निराकरण कर सकेगा और अपने व्यक्तित्व का भी विकास कर सकेगा । अथर्ववेद में कहा गया है कि 'हे परमेश्वर!' हम जिस इच्छा से आपकी उपासना में रत हैं, आप हमें उसमें पूर्णता प्रदान करें । हमारे समस्त कार्य कर्मफल सहित आपको अर्पित हैं ।²⁸ यही ईश्वरप्रणिधान कहलाता है । इसके अनुसार व्यक्ति को अपने व्यक्तित्व को विघटित एवं संकुचित करने वाले अहंकार एवं स्वार्थ भावना को परमात्मा की विराट् चेतना में विसर्जित कर देना चाहिए । ऐसा करने से अहंपरक चेतना का स्थान पराचेतना ले लेती है और निष्कर्षतः व्यक्ति का सर्वांगीण विकास हो जाता है ।

सन्दर्भग्रन्थसूची

- 1 पतञ्जली कृत योग सूत्र एवं याज्ञवल्क्यस्मृति
- 2 अभिज्ञानशामुन्तलम्
- 3 पातञ्जल योगसूत्र 2-28-29
- 4 भगवद्गीता कर्मयोग
- 5 पातञ्जल योगसूत्र-31
- 6 हठयोग 1.10-11
- 7 योगसूत्र 2.35
- 8 वशिष्ठ धर्मसूत्र 1.41

- 9 शतपथ ब्राह्मण
- 10 व्यासभाष्य 2-36
- 11 योगसूत्र 2-34
- 12 योगसूत्र 2-39
- 13 ईशोपनिषद्
- 14 पातंजल योगसूत्र 2-32
- 15 योगसूत्र
- 16 सुखलाभ योगसूत्र (2.42)
- 17 व्यासभाष्य
- 18 यमनियम
- 19 धर्मसूत्र 1.55
- 20 योगसूत्र 2.43
- 21 स्मृतिग्रन्थ
- 22 व्यासभाष्य 1.28
- 23 योगसूत्र
- 24 गीता
- 25 योगसूत्र
- 26 आर्यसमाज नियम
- 27 पातंजलि योगसूत्र
- 28 अथर्ववेद